

தலைப்புச் செய்திகள்

1. மக்களவைத் தேர்தலுக்கான வாக்கு எண்ணிக்கை நாளை மறுநாள் நடைபெறவுள்ள நிலையில், அதற்கான முன்னேற்பாட்டுப்பணிகள் முழுவீச்சில் நடைபெற்று வருகின்றன.
2. சென்னை மாவட்டத்தில் உள்ள மூன்று நாடாளுமன்ற தொகுதிகளுக்கான வாக்கு எண்ணிக்கையை பார்வையிட ஆறு தேர்தல் பார்வையாளர்கள் நியமிக்கப்பட்டுள்ளனர்.
3. அருணாச்சலப்பிரதேசத்தில் பிஜேபியும், சிக்கிமில் **Sikkim Krantikari Morcha** கட்சியும் வெற்றிபெற்று, மீண்டும் ஆட்சி அமைக்கின்றன.
4. தமிழகத்தில் அடுத்த இரண்டு நாட்களுக்கு மிதமான மழைக்கு வாய்ப்புள்ளதாக சென்னை வானிலை ஆய்வு மையம் தெரிவித்துள்ளது.
5. பாரிஸ் ஒலிம்பிக் குத்துச்சண்டை போட்டியில் பங்கேற்க இந்தியாவின் அமித் பங்கல் தகுதி பெற்றுள்ளார்.

---- இனி விரிவான செய்திகள் ----

<<<<<<>>>>>>

மக்களவைத் தேர்தலுக்கான வாக்கு எண்ணிக்கை நாளை மறுநாள் நடைபெறவுள்ள நிலையில், அதற்கான முன்னேற்பாட்டுப் பணிகள் முழுவீச்சில் மேற்கொள்ளப்பட்டு வருகின்றன.

வாக்கு எண்ணும் பணியில் ஈடுபடவுள்ள அலுவலர்களுக்கு உரிய பயிற்சிகள் வழங்கப்பட்டுள்ளன.

நாடுமுழுவதும் வாக்கு எண்ணும் மையங்களில் விரிவான பாதுகாப்பு ஏற்பாடுகளும் செய்யப்பட்டுள்ளன.

ஆந்திரா மற்றும் ஒடிசா சட்டப்பேரவை தேர்தலில் பதிவான வாக்குகளும் வரும் செவ்வாய்க்கிழமை எண்ணப்படுகின்றன.

தமிழகத்தின் விளவங்கோடு உட்பட நாடுமுழுவதும் 26 சட்டப்பேரவை தொகுதிகளில் நடைபெற்ற இடைத்தேர்தலில் பதிவான வாக்குகளை எண்ணும் பணியும் அன்றைய தினம் மேற்கொள்ளப்படுகிறது.

தேர்தல் முடிவுகளை **results.eci.gov.in** என்ற இணையதளத்தில் அறிந்து கொள்ளலாம் என்று தேர்தல் ஆணையம் கூறியுள்ளது.

<<<<<<>>>>>>

இதனிடையே, சென்னை மாவட்டத்துக்கு உட்பட்ட மூன்று நாடாளுமன்றத் தொகுதிகளுக்கு நியமிக்கப்பட்டுள்ள பொது பார்வையாளர்கள் இன்று சென்னை வந்துள்ளனர்.

சென்னை வடக்கு தொகுதிக்கு திரு கார்த்திகே தன்ஜி புத்தப்பாட்டியும், திரு ராஜேஷ்குமாரும் நியமிக்கப்பட்டுள்ளனர்.

சென்னை மத்திய தொகுதிக்கு திரு ஜிதேந்திரா ககுஸ்தேயும், டாக்டர் D சரேஷும் நியமிக்கப்பட்டுள்ளனர்.

சென்னை தெற்கு தொகுதிக்கு திரு முத்தாடா ரவிச்சந்திராவும், திரு முகமது சஃபிக் சக்-கும் நியமிக்கப்பட்டுள்ளனர்.

இதனிடையே, இந்த மூன்று நாடாளுமன்ற தொகுதிகளுக்கான வாக்கு எண்ணும் மையங்களில் மேற்கொள்ளப்பட்டுள்ள முன்னேற்பாட்டுப்பணிகள் குறித்து மாவட்ட தேர்தல் அதிகாரியும், சென்னை மாநகராட்சி ஆணையருமான திரு ஜெ ராதாகிருஷ்ணன் இன்று நேரில் பார்வையிட்டார்.

இந்த மையங்களில் தபால் வாக்கு எண்ணும் அறை, மின்னணு வாக்குப்பதிவு இயந்திரங்களின் வாக்கு எண்ணும் பகுதி, ஊடக மையம், குடிநீர் வசதி, கழிப்பறை வசதி, மின்வசதி, வாக்கு எண்ணும் அலுவலர்கள் மற்றும் பணியாளர்களுக்கான உணவு ஏற்பாடுகள், பாதுகாப்பு நடவடிக்கைகள், வாகன நிறுத்த இடங்கள், உள்ளிட்ட முன்னேற்பாட்டுப்பணிகள் குறித்து அவர் ஆய்வு மேற்கொண்டார்.

நாமக்கல் மாவட்டம் திருச்செங்கோடு தனியார் கல்லூரியில் அமைக்கப்பட்டுள்ள வாக்கு எண்ணும் மையத்தில் மேற்கொள்ளப்பட்டுள்ள முன்னேற்பாட்டுப்பணிகள் குறித்து அம்மாவட்ட ஆட்சியர் திருமதி உமா மற்றும் தேர்தல் பார்வையாளர் திரு ஓனில் கிளமெண்ட் ஓரியா ஆகியோர் இன்று ஆய்வு மேற்கொண்டனர்.

அரக்கோணம் மக்களவைத் தொகுதி வாக்கு எண்ணும் மையத்திலும் தேர்தல் பொது பார்வையாளர் திரு சுனில் குமார் இன்று ஆய்வு செய்தார்.

<<<<<<>>>>>>

அருணாச்சலப்பிரதேச சட்டப்பேரவைத் தேர்தலில் பிலேபி மீண்டும் வெற்றிபெற்று மாநிலத்தில் ஆட்சி அமைக்கிறது.

இன்று 50 இடங்களுக்கு வெளியிடப்பட்ட முடிவுகளில் பிலேபி 36 இடங்களை பிடித்துள்ளது.

இம்மாநில சட்டப்பேரவைத் தேர்தலில் ஏற்கனவே பத்து இடங்களில் பிலேபி போட்டியின்றி தேர்ந்தெடுக்கப்பட்டுள்ளது குறிப்பிடத்தக்கது.

முதலமைச்சர் திரு Pema Khandu, துணை முதலமைச்சர் திரு Chowna Mein ஆகியோர் வெற்றிபெற்றுள்ளனர்.

இம்மாநிலத்தில், தேசிய மக்கள் கட்சி ஐந்து இடங்களிலும், தேசியவாத காங்கிரஸ் மற்றும் சுயேட்சைகள் தலா மூன்று இடங்களிலும், அருணாச்சல் மக்கள் கட்சி இரண்டு இடங்களிலும், காங்கிரஸ் ஒரு இடத்திலும் வெற்றிபெற்றுள்ளது.

சிக்கிம் மாநிலத்தில் ஆளும் **Sikkim Krantikari Morcha** கட்சி வெற்றிபெற்று மீண்டும் ஆட்சி அமைக்கிறது.

32 சட்டப்பேரவைத் தொகுதிகளை கொண்ட சிக்கிமில், **Sikkim Krantikari Morcha** 31 இடங்களில் வெற்றிபெற்றுள்ளது.

சிக்கிம் ஜனநாயக முன்னணி ஒரு இடத்தில் மட்டும் வெற்றிபெற்றுள்ளது.

முதலமைச்சர் திரு பிரேம்சிங் தமாங், தாம் போட்டியிட்ட இரண்டு தொகுதிகளிலும் வெற்றிபெற்றுள்ளார்.

<<<<<<>>>>>>

தமிழகத்தில் அடுத்த இரண்டு நாட்களுக்கு மிதமான மழைக்கு வாய்ப்புள்ளதாக சென்னை வானிலை ஆய்வு மைய இயக்குனர் திரு செந்தாமரை கண்ணன் கூறியுள்ளார்.

தென் தமிழகம் மற்றும் குமரிக்கடல் பகுதியில் அடுத்த நான்கு நாட்களுக்கு குறாவளி காற்று வீசும் என்பதால், மீனவர்கள் கடலுக்கு செல்ல வேண்டாம் என அறிவுறுத்தப்படுவதாக சென்னை வானிலை ஆய்வு மைய இயக்குனர் கூறினார்.

இதனிடையே, மேற்கு தொடர்ச்சி மலை பகுதிகளில் மழை பெய்து வருவதால் தென்காசி மாவட்டம் குற்றாலத்தில் உள்ள அருவிகளில் தண்ணீர் வரத்து தொடங்கியுள்ளது.

ஐந்தருவிகளில் சுற்றுலாப்பயணிகளின் கூட்டம் இன்று அதிகரித்து காணப்பட்டதாக எமது செய்தியாளர் தெரிவிக்கிறார்.

<<<<<<>>>>>>

மாவட்டச் செய்திகள்

திருப்பூர் நஞ்சராயன் குளம் பறவைகள் சரணாலயம் பகுதியில் மேற்கொள்ளப்பட வேண்டிய சுற்றுலா வளர்ச்சிப்பணிகள் குறித்து அம்மாவட்ட சுற்றுலா அலுவலர் திரு அரவிந்த் குமார் தலைமையில் அதிகாரிகள் இன்று ஆய்வு மேற்கொண்டனர்.

சிவகங்கை மாவட்டத்தில் உள்ள அனைத்து பள்ளிகளுக்கும் பாடநூல்கள் அனுப்பி வைக்கும் பணி தொடங்கப்பட்டுள்ளதாக மாவட்ட ஆட்சியர் திருமதி ஆஷா அஜித் தெரிவித்துள்ளார்.

ராணிப்பேட்டை மாவட்டம் வாலாஜாபேட்டையை அடுத்த தென்கடப்பத்தங்கல் அருள்மிகு திரௌபதி அம்மன் திருக்கோவில் மகாபாரத திருவிழாவின் முக்கிய நிகழ்வான தூரியோதனன் படுகளம் நிகழ்ச்சி இன்று நடைபெற்றது.

விருதுநகர் மாவட்டம் ஸ்ரீவில்லிபுத்தூர் ஸ்ரீ வைத்தியநாத சுவாமி கோவில் கும்பாபிஷேகம் வெகு விமரிசையாக நடைபெற்றது.

கன்னியாகுமரி கடற்கரையில் திரிவேணி சங்கமம் சூரிய உதயத்தை ஏராளமான சுற்றுலா பயணிகள் மாடத்திலிருந்து கண்டு ரசித்தனர்.

«««««»»»»»

விளையாட்டுச் செய்திகள்

பாரிஸ் ஒலிம்பிக் குத்துச்சண்டை போட்டியில் பங்கேற்க இந்தியாவின் அமித் பங்கல் தகுதி பெற்றுள்ளார்.

தாய்லாந்தின் பாங்காக்கில் நடைபெற்றுவரும் ஒலிம்பிக் குத்துச்சண்டை தகுதி சுற்றுப்போட்டியின் ஆடவர் 51 கிலோ எடைப்பிரிவு காலிறுதி ஆட்டத்தில் அவர், சீனாவின் **Liu Chuang** –ஐ வென்றார்.

பாரிஸ் ஒலிம்பிக் போட்டியில் பங்குபெற ஏற்கனவே தகுதி பெற்றுள்ள இந்திய குத்துச்சண்டை வீரர்கள் **Nishant Dev, Nikhat Zareen, Preeti Pawar, Lovlina Borgohain** ஆகியோரைத் தொடர்ந்து, அமித் பங்கலும் தகுதி பெற்றுள்ளார்.

தைவான் ஓபன் தடகள போட்டியின் 800 மீட்டர் ஓட்டத்தில் இந்தியாவின் **Ankesh Choudhary** தங்கப்பதக்கத்தையும், சோம்நாத் செளகான் வெள்ளிப்பதக்கத்தையும் வென்றுள்ளனர்.

மகளிர் நீளம் தாண்டுதலில், 6 புள்ளி நான்கு மூன்று மீட்டர் தூரம் தாண்டி இந்தியாவின் **Nayana James** தங்கப்பதக்கத்தை கைப்பற்றினார்.

உலகக்கோப்பை டுவென்டி – டுவென்டி கிரிக்கெட் போட்டியில், வெஸ்ட் இண்டீஸ் அணி - பப்புவா நியூ கினியா அணியை எதிர்கொள்கிறது. கயானாவில் இப்போட்டி இந்திய நேரப்படி, இன்றிரவு எட்டு மணிக்கு தொடங்குகிறது.

«««««**END**»»»»»